




अध्याय ४६ वा.



श्रीगणेशायनमः । श्रीसरस्वत्यै नमः । श्रीगुरुभ्यो नमः ।

श्रीकुलदेवतायै नमः । श्रीसीतारामचंद्राभ्यां नमः ।

॥ श्रीसद्गुरुसाईनाथाय नमः ॥

धन्य श्रीसाईं तुझे चरण । धन्य श्रीसाईं तुझे स्मरण ॥

धन्य श्रीसाईं तुझे दर्शन । जें कर्मबंधन पोचक ॥ १ ॥

जरी सांगत अदृश्यमूर्ती । तरी धरितां भावभक्ति ॥

समाधिस्थ जागती ज्योती । सद्यःप्रतीती भक्तार्थ ॥ २ ॥

दोरी सूक्ष्म धरिसी ऐसी । पाहूं जातां दिसों ना देशी ॥

परी निजभक्तां खेंचून आणिसी । देशीं विदेशीं असो कीं ॥ ३ ॥

आणुनि सोडिसी पायापाशीं । प्रेमें धरिसी त्यां पोटाशीं ॥

माता जैसी निजबाळकासीं । तैसा तूं पोशिसी अवळीळा ॥ ४ ॥

ऐसें कांहीं सूत्र चाळविसी । नकळे कोणा कोठें अससो ॥

परी परोपार्मीं वाटे मनासीं । आहेस कीं पाठीसीं भक्तांच्या ॥ ५ ॥

ज्ञानी, पंडित शहाणे सुते । अभिमानें रुतती संसारगतें ॥

भोळेभावडे अज्ञानी नेणते । त्यां निजसत्ते खेळविसी ॥ ६ ॥

आंतून सकळ खेळ खेळती । अलिप्ततेचा झेंडा पिरविसी ॥

करीनि अकर्ता स्वयें म्हणविसी । नकळे कवणासीं चरित्र तुझे ॥ ७ ॥

म्हणोनि कायावाचा मन । करुं तूझिया पायीं अर्पण ॥
 मुखीं निरंतर नामस्मरण । होईल क्षालन पापाचें ॥ ८ ॥
 सकामाचा पुरवीसी काप । निष्कामा देसी निजसुखधाम ॥
 ऐसें गोड तुझे नाम । उपायसुगम सद्भक्तां ॥ ९ ॥
 तेणें पापांचा होईल क्षय । रजतमजातील निःसंशय ॥
 सत्व गुणाचा क्रमें उपचय । धर्मसंचय त्यापाठी ॥ १० ॥
 धर्मवृत्ती होतां जागृत । वैराग्य येई मार्गें धांवत ॥
 नामशेष विषय होत । तात्काळ प्रकटत निजज्ञान ॥ ११ ॥
 विवेकींसी लाभतां ज्ञान । स्वस्वरूपीं अनुसंधान ॥
 तेंच गुरुपदीं अवस्थान । पूर्ण गुर्वर्पण या नांव ॥ १२ ॥
 मन साईपदीं अर्पण । जाहलें याची एकच खूण ॥
 साधक होय शांति प्रवण । उलहासेसंपूर्ण निजभक्ति ॥ १३ ॥
 सप्रेम गुरुभक्ति या नांव धर्म । अवघा तो मीच हें ज्ञानवर्म ॥
 विषयीं अरती वैराग्य परम । संसारा उपरम ते ठायीं ॥ १४ ॥
 ऐसिया भक्तीचा महिमा धन्य । कोलिया जीवेंभावे अनन्य ॥
 शांती विरक्ति कीर्ति या तीन । जियेच्या आधीन सर्वदा ॥ १५ ॥
 गुरुभक्ति ऐसी जयासी । उणें कौचें तरी तयासी ॥
 इच्छील जें जें अपुळे मानसीं । तें तें अपयासीं लाधेल ॥ १६ ॥
 ऐसिया त्या भक्तीपासीं । ब्रह्मस्थिति तों आंदणी दासी ॥
 तेथें कोणी न मोक्षापुसी । तीर्थें पायासीं लागती ॥ १७ ॥
 पूर्वीक अध्यायीं जाहलें कथन । दीक्षितांचें भागवत वाचन ॥
 नवयोगियांचें भक्तिवर्पण । चरणदर्शन साईचें ॥ १८ ॥

साई भक्त आनंदराव । पाखाडे जयालामी उपनाव ॥
 कथिलें तयांचें स्वप्न लाघव । भक्तीचें वैभव साईच्या ॥ १९ ॥
 साई जपास घेती पदरीं । तो घरीं असो वा द्वीपांतरीं ॥
 तथा सन्निध अष्टौ प्रहरीं । वसे निर्भारी श्री साई ॥ २० ॥
 भक्त जेथें जेथें जाई । तेथें तेथें कवण्याही ठायीं ॥
 आधींच जाऊन उभा राही । दर्शन देई अकल्पित ॥ २१ ॥
 ये अर्थींची अभिनव कथा । कथितों तुम्हां श्रोत्यां करितां ॥
 विस्मय वाटेल श्रवण करितां । आनंद चित्ता होईल ॥ २२ ॥
 येथील साई मुखीचीं अक्षरें । भावें सेवितां श्रवणद्वारें ॥
 समाधि सौख्य फिरे माघारे । स्वानंदें तरतरे सद्भक्त ॥ २३ ॥
 जेथ प्रतिपदी चमत्कारता । ऐसी ही गोड कथा परिसतां ॥
 आप आपणा विसरेल श्रोता । अलोट गह्वरता दाटेल ॥ २४ ॥
 काकासाहेब दीक्षितांचा । ज्येष्ठ पुत्र बाबू याचा ॥
 नागपूरीं व्रतबंध साचा । करावयाचा निश्चय ॥ २५ ॥
 नानासाहेब चांदोरकर तयांचाही ज्येष्ठ पुत्र ॥
 तयाच्याही लग्नाचा विचार । जाणें ग्वालहेर शहरासीं ॥ २६ ॥
 मौंजीबंधन झालीया पाठी । ग्वालहेरीस लग्नासाठीं ॥
 काकाभुळें व्हावी न खोटी । होतें हें पोठीं नानांच्या ॥ २७ ॥
 नागपुराहूनि ग्वालहेरीस । काकानें यावें स्वस्थ मानस ॥
 ऐसिया धरिले सुमुहूर्तास । जो कीं उभयतांस सोईचा ॥ २८ ॥
 नंतर साईचे दर्शनास । लग्नाच्याही आर्पत्रणास ॥
 नानासाहेब भक्तावतंस । पातले शिरडीस उत्साहें ॥ २९ ॥

काकासाहेब तेथेंच होते । नाना जाऊन मशीदीतें ॥
 बाबांस निर्मांत्रिती लग्नातें । कर संपुटातें जोडून ॥ ३० ॥
 तंव बाबा बरें म्हणती । सर्वें शाम्यास नेई वदती ॥
 पुढें दो दिवसीं काकाही पुसती । बाबांस आमंत्रिती मुंजीतें ॥ ३१ ॥
 त्यांसही बाबा तैसेंच वदती । शाम्यास नेई म्हणती संगती ॥
 काकासाहेब आग्रह करिती । स्वयें येण्याप्रती बाबांस ॥ ३२ ॥
 त्यावरीही तात्काळ उत्तर । काशीप्रयाण करुनि सत्वर ॥
 शाम्याचेही येतों अगोदर । मज काय उशीर घावया ॥ ३३ ॥
 आतां श्रोतीं या शब्दांवर । देऊन चित्त व्हावें अर्थपर ॥
 पहात्रया त्यांचें प्रत्यंतर । बाबांची सर्व व्यापकता ॥ ३४ ॥
 असो भोजन झालियावर । माधवराव करिती विचार ॥
 एकदां पदरीं पडतां ग्वालें । काशी मग काय दूर असे ॥ ३५ ॥
 रुपयें खर्चीस घेतले शंभर । नंदरामाचे उसनवार ।
 गेले बाबांचा घ्यावया रुकार । पुसती अति आदरपूर्वक ॥ ३६ ॥
 आतां लग्ना मुंजी निमित्त । घडतसे जाणें ग्वालेंपर्यंत ॥
 काशी गया प्रसंगोपात्त । साधावी उचित वाटे मना ॥ ३७ ॥
 तरी देवा पडतसें पाया । करुनि येऊं का काशीगया ॥
 बाबांनीं आज्ञा दिधली जावया । माधवरायास आनंदें ॥ ३८ ॥
 आणीक बरतीं वदले त्यासीं । वावणें तरी तूं काय पुससी ॥
 सहज घडे जें अप्रयासी । अचूक तें निश्चयेसीं साधावें ॥ ३९ ॥
 असो ऐसी आज्ञा झाली । माधवरावांनीं गाडी केली ॥
 वाठ कौपरगांवाची धरळी । गांठ तव पडली आधीची ॥ ४० ॥

आणावयास अपुली नात । आपा जात चांदवडा प्रत ॥
 ऐकूनियां ती काशीची मात । उडी ते टाकीत तांग्यांतुनी ॥ ४१ ॥
 करावया काशी प्रवास । पैसा जरी नव्हता गाठीस ॥
 माधवरावासारखा सहवास । आपा कोत्यांस त्यागवेना ॥ ४२ ॥
 माधवरावांनीं दिधला धीर । आपा कोत्यांस मग काय उशिर ॥
 आनंदें गाडीत वैसले सत्वर । प्रसंगतत्पर होऊनी ॥ ४३ ॥
 आपा कोते पाटील साधन । परी न मार्गी पैशाचें साधन ॥
 तदर्थ त्याचें काशी प्रयाण । चुकेल ही दारुण चिंता तया ॥ ४४ ॥
 वाहत्या गंगेच्या आंत । हात धुवावे आलें मनांत ॥
 माधवरावासारखी तोवत । साधावी मनोगत आपाचें ॥ ४५ ॥
 असो ही त्याची वेळ जाणून । वेळीं तयासीं धीर देऊन ॥
 माधवरावांनीं सर्वें नेऊन । काशी त्या घडवून दीधली ॥ ४६ ॥
 पुढें ते गेले नागपुरास । मुंजीच्या समारंभास ॥
 काकासाहेब माधवरावांस । देती खर्चावयास दोनशें ॥ ४७ ॥
 तेथून गेले ग्वालहेरीस । तेथील लग्नसमारंभास ॥
 नानासाहेब माधवरावांस । देती ते समयास शंभर ॥ ४८ ॥
 नानांचे व्याही श्रीमंत जठार । त्यांनींही दिधले शंभर ॥
 एशियारीती प्रेमसंभार । झाला गुरुबंधूवर नानांच्या ॥ ४९ ॥
 काशीस मंगळ घाटावर । जडावाचें कोरीव सुंदर ॥
 लक्ष्मी-नारायणाचें मंदिर । जयाचे हे जठार मालक ॥ ५० ॥
 अयोध्येतही श्रीराममंदिर । जठारांचें आहे सुंदर ॥
 दोन्हीही क्षेत्रीं आदरसत्कार । त्यांचे मुनीमांवर सौंपविला ॥ ५१ ॥

ग्वाल्हेरीहून मथुरे गेले । सर्वे ओझे^१ विनीवाले^२ ॥
 पेंढारकरही होते आले । तिघेही परतले तेथून ॥ ५२ ॥
 माधवराव आणि कोते । तेथून प्रयागा झाले जाते ॥
 रामनवमीच्या उत्सवातें । अयोध्ये आंतौते प्रवेशले ॥ ५३ ॥
 दिन एकविस तेथे राहिले । महिने दोन काशीत काढले ॥
 चंद्रसूर्य ग्रहण झालें । दोघे मग निघाले गयेस ॥ ५४ ॥
 गयेंत शंथी ज्वराची साथ । गळोगळीं जन संचित ॥
 ऐसी तेथे परिसिली मात । असतां अग्निरथांत दोघांनीं ॥ ५५ ॥
 अग्निरथ स्टेशनान्त । येऊन थांबतां पडली रात ॥
 तेथेंच मग धर्मशाळेंत । दोघेही स्वस्थ विसावले ॥ ५६ ॥
 असो होतां प्रातःकाळ । भेटीस आळा गयावळ ॥
 तो वदे करा उतावळ । यात्राही सकळ चालली ॥ ५७ ॥
 माधवराव उद्दिग्ध चित्त । तयांलागीं हळूच पुसत ॥
 येतो परी ज्वराची साथ । तुमच्या वस्तींत आहे का ॥ ५८ ॥^३
 मग तो तया देई उत्तर । येऊनि पहा कीं हो तेथवर ॥
 तेथे नाही तसला प्रकार । चला मजबरोबर निःशंक ॥ ५९ ॥
 असो पुढे हे दोघेजण । गयावळाचे येथे जाऊन ॥
 पाहूनि त्याचें सदन विस्तीर्ण । प्रसन्नांतःकरण जाहले ॥ ६० ॥
 प्रसन्नतेचें आणीक कारण । ते जो तेथे बैसती जाऊन ॥
 समोर बाबांची छत्री पाहून । माधवराव गद्दिवरून दाटले ॥ ६१ ॥

१ पळसण्याचे ओझे आडनांवाचे इनामदार. २ हे नानासाहेबांचे साबू. ३ हे नानासाहेबांचे जामात.

नरहते कधीही ध्यानी मनी । गयेसारिख्या दूर ठिकाणी ॥
 पडेल साईची छवी नयनी । आश्चर्य मनी दोषांच्या ॥ ६२ ॥
 माधवराव अति गहिंवरले । आनंदाश्रू नयनी लोटले ॥
 कां ही आपण रडूं लागले । ऐसें त्यां पुसिलें गयावळें ॥ ६३ ॥
 कांहीं एक नसतां कारण । माधवराव करितां रुदन ॥
 गयावळ होय संदेहापन्न । जाहला उद्दिग्ध मानस ॥ ६४ ॥
 गयेबाजी ग्रंथिज्वर । कैसी यात्रा घडेल निर्धार ॥
 माधवरावा मनी हा विचार । गयावळ फार चिंतापला ॥ ६५ ॥
 आधींच आपण कळविलें होतें । कीं ग्रंथिज्वर नाही येथें ॥
 तरीही आपण करितां चितेतें । आश्चर्य आम्हातें वाटतें ॥ ६६ ॥
 नसेल आम्हावरी विश्वास । पुसून घ्याना या अवधियांस ॥
 येथें न भीति तुमच्या केसास । पाणी कां डोक्यांस आणितां ॥ ६७ ॥
 घेतला ग्रन्थीचे साथीचा घसका । मोडली जघाचे धैर्याची बैसका ॥
 म्हणून रडे हा यात्रेकरू देखा । ऐसा हा एकसारखा निष्कारण ॥ ६८ ॥
 म्हणोनि गयावळ करी समजी । माधवरावाचे मनामाजी ॥
 माझ्या आधींच माउली माझी । कैसी ही आजि मजपुढें ॥ ६९ ॥
 “काशी प्रयाग करानि सत्वर । शाम्याच्याही येतों अगोदर” ॥
 हे जे बावांचे पूर्वील उद्धार । ते हें प्रत्यंतर मूर्तिमत ॥ ७० ॥
 छवी बावांची डोक्यासमोर । दिसतां गृहप्रवेशाबरोबर ॥
 पाहूनि हा अकल्पित प्रकार । वाटला चमत्कार अत्यंत ॥ ७१ ॥
 कंठी प्रेमाचा गहिंवर । डोळां आनंदाश्रूंचा पुर ॥
 उठले रौमांच सर्वागावर । फुटला पाझर घर्माचा ॥ ७२ ॥

ऐसी माधवरावांची स्थिति । गयावळाचे विपरीत चिर्ती ॥
 ग्रंथि ज्वराची पडली भीति । म्हणोनि हे रडती सत्य वाटे ॥ ७३ ॥
 शामाच पुढें जिज्ञासा प्रेरित । गयावळासी पृच्छा करीत ॥
 कैसेनि ही तुम्हांसी मात । कथा हें सार्धंत आम्हांतें ॥ ७४ ॥
 पुढें गयावळ सांगूं लागला । समग्र वृत्तांत माधवरावाला ॥
 बारा वर्षांमागें जो घडला । नवलाव झाला परिसा तो ॥ ७५ ॥
 एक ना दोन तीनशें नोकर । गयावळाचे पगारदार ॥
 मनमाड आणि पुणतांब्यावर । यात्रा सविस्तर नोंदीत ॥ ७६ ॥
 यात्रेकरुंची लाबावी सोय । गयावळांचा नित्य व्यवसाय ॥
 चाकलें असतां ऐसें कार्य । गयावळ हा जाय शिरडीतें ॥ ७७ ॥
 सार्द समर्थ मोठे संत । ऐसी त्यानें परिसिली मात ॥
 व्हावें तयांच्या दर्शनें पुनित । धरिला हा हेत तयानें ॥ ७८ ॥
 घेतलें सार्दबाबांचें दर्शन । करूनियां पायांचें वंदन ॥
 छबी तयांची व्हावी संपादन । इच्छाही निर्माण जाहली ॥ ७९ ॥
 होती माधवरावापाशीं । छबी एक टांगिली भितीशी ॥
 गयावळ मागूं लागला तियेसीं । पुसूनि बाबाशीं ती दिधली ॥ ८० ॥
 तीच कीं ती आपुली छबी । तोच गयावळ हें मग आठवी ॥
 तेथेंच बाबा कैसें मज पाठवी । कैसें मज भेटवी दीर्घकालें ॥ ८१ ॥
 वस्तुस्थिती पाहूं जातां । बारा वर्षांमागील वार्ता ॥
 कोण किमर्थ कीं ही स्मरता । कधीं न चित्ता आठवली ॥ ८२ ॥
 परीं बाबांची अगाध लीला । तेथेंच पाठविलें शामाला ॥
 तेथेंच दिधलें निजदर्शनाला । गयावळही धाळा अत्यंत ॥ ८३ ॥

हीच कीं दिधली अपुले येथून । साईबाबांची आज्ञा घेऊन ॥
 याच गयावळा लागून । जाहलें स्मरण शाबास ॥ ८४ ॥
 यांचेच येथें पूर्वी आपण । उतरलों होतो शिरडीस येऊन ॥
 यानींच बाबांचें करविलें दर्शन । जाहलें स्मरण गयावळा ॥ ८५ ॥
 मग परस्पर कृतोपकार । नाही आनंदा पारावार ॥
 ठेविली उत्तम व्यवस्था फार । त्यांनीं गयेवर शाभाची ॥ ८६ ॥
 तथा घरची काय श्रीमंती । दारीं जयाचे झुलती हत्ती ॥
 आपण पालखीमाजी बैसती । शाभास बैसविती हत्तीवर ॥ ८७ ॥
 आनंदें विष्णुपदावर जाऊन । पूजासंभार सवें घेऊनी ॥
 घातलें देवास अभिषेक स्नान । केलें पिंडप्रदान यथाविधी ॥ ८८ ॥
 जाहलें मग ब्राह्मण संतर्पण । नैवेद्य समर्पणपूर्वक भोजन ॥
 आनंदें झाली यात्रा संपूर्ण । घेतली करवून बाबांनीं ॥ ८९ ॥
 असो या सर्व कथेचें सार । सार्ध बाबाचे मुखोद्धार ॥
 अनुभवा येती अक्षरें अक्षर । प्रेमही भक्तांवर अनिवार ॥ ९० ॥
 हें तर काय भक्तप्रेम । इतर जीवांसही देखत सम ॥
 त्यांसीं ही तादात्म्य परम । आवड ही निःसीमलयांची ॥ ९१ ॥
 कधीं लेंडीहून मशीदीयेतां । सहज मार्गें चालतां चालतां ॥
 कळप एकादा शेळ्यांचा भेटतां । परमानंदता बाबांस ॥ ९२ ॥
 तंव त्या समस्त कळपांवरून । निज अमृत दृष्टी फिरवून ॥
 त्यांतून कधीं एक ब दोन । शेळ्या ते निवडून काढित ॥ ९३ ॥
 धणी मागेल जी ती किंमत । बाबा तत्काळ देऊनि टाकित ॥
 कोंडाजीचे पाशीं ठेवित । ऐसी ही पद्धत बाबांची ॥ ९४ ॥

एके दिवशीं शेळ्या दोन । किंमत वत्तीस देऊन ॥
 बाबा आले खरीदून ॥ सकळां लागून आश्चर्य ॥ ९५ ॥
 पडतां या दोनी दृष्टी । अवचित आवडी उपजली पोटी ॥
 जाऊनियां तयांचे निकटीं । पाठी थोपटी तयांची ॥ ९६ ॥
 पशु जन्मीं देखूनि उभयतां । कृपा उपजली साई समर्था ॥
 स्थिती पाहोनि कळवळले चित्ता । प्रेमोद्रेकता दाटली ॥ ९७ ॥
 घेवोनियां तयांशीं जवळी । साई प्रेमें तयां कुरवाळी ॥
 साधर्य झाली भक्तमंडळी । पाहोनि नव्हाळी बाबांची ॥ ९८ ॥
 पूर्वजन्मींचा लोभ परम । स्मरला साईस आलें प्रेम ॥
 पाहूनि तयांचा पशुजन्म । कळवळा अप्रतिम उपजला ॥ ९९ ॥
 दोन रुपये जीची किंमत । तीन अथवा चार तिजप्रत ॥
 देती बाबा सोळा हें निपरीत । पाहोनि हो चकित तात्यांन ॥ १०० ॥
 "देई वाणी घेई प्राणी" । ऐसें प्रत्यक्ष देखूनि नयनीं ॥
 तात्यासह माधवरावांनीं । धिक्कारिली करणी बाबांची ॥ १०१ ॥
 दोहोंचे मोला सोळा कां देती । बाबांस पैशाची किंमत का नव्हती ॥
 कीं ते यथेच्छ कांहीं तरी करिती । ऐसीही उपपत्ती बैसेना ॥ १०२ ॥
 दोघे अंतरीं बहु चडकडती । ऐसा कां बाबा हा सौदा करिती ॥
 दोघेही बाबांस दूषण देती । ही काय रीती सौद्याची ॥ १०३ ॥
 ऐसें कैसे बाबा फसले । पाहूँ अवघे लोक तें जमले ॥
 बाबा अंतरीं स्वस्थ ठेले । जणों न हरवळें यत्किंचित ॥ १०४ ॥

जरी हे दोघे ऐसे कोपले । बाबांस दूषण देऊं सरले ॥
तरी न बाबा यत्किंचित ढळले । अचल ठेले शांती सुखें ॥ १०५ ॥
मग आदरोनि विनयवृत्ती । दोघेही ते बाबांस पुसती ॥
ही काय उदारवणाची रीती । रूपये बत्तीस गेलेना ॥ १०६ ॥
केवळ पैशाचा तो मश्र । परिसोनि साई हास्यवदन ॥
मनीं म्हणे हे वेढे जन । कौसं ग्यां समाधान करावें ॥ १०७ ॥
परी बाबांची शांती विलक्षण । स्थैर्य न ढळे अणु प्रमाण ॥
हेंच परम शांतीचें लक्षण । आश्चर्य अवघेजण करिती ॥ १०८ ॥
क्रोध नाही जयाच्या गांठी । परमशांतीच जो अनुभवी ॥
भूतमात्रीं जो भगवंत भावी । कौशी त्या शिवाची अविवेकता ॥ १०९ ॥
विवेकदृष्टीचे जे निशेडे । क्रोध येऊं न देती पुढें ॥
विषाये जें हा प्रसंग जडे । मांडार उघडे शांतीचें ॥ ११० ॥
अल्लामालिक निरंतर ध्यान । तयाचें काय बानू महिमान ॥
चरित्र अगाध आणीक गहन । अतिपावन हितकर ॥ १११ ॥
ज्ञान गर्भ वैराग्यनिधी । निजशांतीचा जो उदधी ॥
करुणा परिपूर्ण जयाची बुद्धि । बदला त्रिशुद्धी तें परियेसा ॥ ११२ ॥
पाहूनियां दोषांचा आग्रह । बाबांनींही केला निग्रह ॥
ज्या मज बसाया ठाव ना गृह । त्या मज संग्रह विमर्ध ॥ ११३ ॥
म्हणाले जाऊनि दुकानांत । आर्घी आणा डाळ विकत ॥
चारा शेरभर त्यां मनमुक्त । मग द्या त्या परत धनगरा ॥ ११४ ॥


आङ्ग्रेनुसार मग तात्काळ । शेळ्यांस खावूं घातली डाळ ॥
 मग कांहींही न दवडितां वेळ । पाठविल्या परत कळपांत ॥ ११५ ॥
 मूर्तिमंत परोपकार । तो हा प्रत्यक्ष साईअवतार ॥
 तयास तात्या, शामा, वा इतर । काय सुविचार सुचवितील ॥ ११६ ॥
 डाळ चारवूनि परमप्रीती । पाहूनि शेळ्या पावल्या तृप्ती ॥
 मग म्हणती द्या धनिया प्रती । घेवोत विश्रांती कळपांत ॥ ११७ ॥
 रूपये गेले रूपया परी । शेळ्या गेल्या फुकटवारी ॥
 पुढें मत जन्मीची नवलपरी । कथिली सारी बाबांनीं ॥ ११८ ॥
 जैसा तात्या तैसाच शामा । दोघांवरीही बाबांचा प्रेमा ॥
 तयांचिया कोपोपरमा । कथिति मनोरमा आख्याइका ॥ ११९ ॥
 साई स्वयें होऊनि आपण । दोघांलागी करिती निवेदन ॥
 शेळ्यांचें पूर्वजन्माचें कथन । श्रोतांही श्रवण कीजे तें ॥ १२० ॥
 पूर्वजन्मीं यांचें सुदैव । तेव्हां हे जीव होते मानव ॥
 मजपार्शीच वसावया ठाव । कर्म प्रभाव यांना हीं ॥ १२१ ॥
 या ज्या शेळ्या दिसती तुम्हां । होते हे बंधू पूर्वजन्मा ॥
 भांडतां परस्पर झाली लीमा । ते या परिणाम पावले ॥ १२२ ॥
 बंधू बंधूंत आरंभीं प्रेम । एकत्र अशन शयन जेम ।
 नित्य चिंतिती कुशल क्षेम । एकात्मतापरम उभयांसी ॥ १२३ ॥
 ऐसे दोघे जरी सहोदर । कर्मधर्मसंयोग दुर्धर ॥
 द्रव्यलोभ अति भयंकर । पाडिलें वैर परस्परिं ॥ १२४ ॥

ज्येष्ठ बंधू महा आळसी । कनिष्ठ व्यवसाई अहर्निशी ॥
 तेणें जोडिल्या द्रव्य राशी । मत्सर ज्येष्ठांसी संचरला ॥ १२५ ॥
 कादूनियां टाकावा कांटा । मग द्रव्याचा नाही तोटा ॥
 ऐतिया विचारें आडवाटा । आवडल्या ज्येष्ठा धनलोभें ॥ १२६ ॥
 धनमोहें दृष्टि प्रतिबंध । डोळे असतां जाहला अंध ॥
 विसरला बंधुप्रेमसंबंध । जाहला सन्नद्ध तद् घाता ॥ १२७ ॥
 परम कठिण भा राब्गाधभो उपजला निष्कारण वैरयोग ॥
 फुटले गुप्त कपटप्रयोग । लोभावेगं अनावर ॥ १२८ ॥
 होतें त्याचें आयुष्य सरलें । बंधुत्वप्रेम समूळ विसरले ॥
 दुराभिमानें अत्यंत खवळले । वैरीसे झगटले परस्पर ॥ १२९ ॥
 सोटा हाणोनियां माथा । एकानें दुजिया पाडिलें खालता ॥
 तेणें कुन्हाडीचिया आघाता । सरसा निज भ्राता मारिला ॥ १३० ॥
 मग ते दोघे पडले मूर्छित । छिन्न भिन्न रुधिरोक्षित ॥
 अल्पावकाशें असृविरहित । पावले पंचत्व दोघेही ॥ १३१ ॥
 ऐसा त्याचा होता अंत । प्रवेशले ते या योनींत ॥
 ऐसा यांचा हा वृत्तांत । स्मरला मज साद्यंत त्यां पहातां ॥ १३२ ॥
 ते कृतकर्म भोगावयासी । आले शेळीचिया जन्मासी ॥
 अवचित कळपांत देखतां त्यांसीं । प्रेमावेशीं आलों मी ॥ १३३ ॥
 म्हणून खर्चोनि पल्लवचे दाम । वाटलें त्यांसी द्यावा विश्राम ॥
 तुमचिया मिघें त्यांचें कर्म । आडवें कीं ठाम त्यांपुढें ॥ १३४ ॥
 शेळियांलागीं दया पोटीं । परीं तुमचिया आग्रहासाठीं ॥
 मीही जाहलों कबूल शेवटीं । द्यावया त्यापाठीं धनगरा ॥ १३५ ॥

असो येथें संपत्ती कथा । क्षमा करावी मजला श्रोतां ॥
 पुढील अध्याय पुढां परिसतां । आनंद चित्ता होईल ॥ १३६ ॥
 तोही प्ररम प्रेमभरित । तेंही साईमुखींचें अमृत ॥
 हेमाड साई चरणीं विनत । होऊनि विनवीत श्रोतयां ॥ १३७ ॥

इतिश्री संतसज्जन प्रेरिते । भक्त हेमाडपंत विरचिते ।
 श्री साईसमर्थ सञ्चरिते । काशीगयागमन अजाजन्म कथनं नाम
 षष्टचत्वारिंशोऽध्यायः संपूर्णः ॥

श्रीसद्गुरुसाईनाथार्पणमस्तु । शुभंभवतु ॥



समाधीगृह शिरडी